

## சிறப்பு குறிப்பு 2

### பன்னாட்டு நாணய நிதியத்தின் விரிவாக்கப்பட்ட நிதிய வசதி நிகழ்ச்சித்திட்டம் முன்னேற்றம் தொடர்பிலானதோர் இற்றைப்படுத்தல்

2022இல் ஏற்பட்ட வரலாற்றில் முன்னொருபோதுமல்லாத சமூக-பொருளாதார மற்றும் அரசியல் நெருக்கடியினைத் தொடர்ந்து பேரண்டப்பொருளாதார உறுதிப்பாட்டினையும் படுகடனின் நீடித்துநிலைத்திருக்கும் தன்மையினையும் மீட்டெடுப்பதற்கும் உலகத்துடனான இணைப்புக்களை மீள்கட்டியெழுப்புவதற்கும் பேரண்டப்பொருளாதாரச் சீராக்க நிகழ்ச்சித்திட்டமொன்றுடன் இணைந்த நிதியிடல் ஏற்பாடொன்றினைப் பெற்றுக்கொள்ளல் குறித்து பன்னாட்டு நாணய நிதியத்துடன் இலங்கை கலந்துரையாடல்களை ஆரம்பித்தது. 2022 செப்டெம்பரில், விரிவாக்கப்பட்ட நிதிய வசதியின் கீழ் 48 மாத கால ஏற்பாடொன்றிற்கான அலுவலர் மட்ட உடன்படிக்கையொன்றினைப் பன்னாட்டு நாணய நிதிய அலுவலர்களும் இலங்கையின் அதிகாரிகளும் எட்டியதுடன் இது சிறப்பு எடுப்பனவு உரிமைகள் 2.286 பில்லியன் (ஏறத்தாழ ஐ.அ.டொலர் 3 பில்லியன்) தொகையாக விளங்கியது. அதனைத் தொடர்ந்து, 2023 மார்ச் 20 அன்று இலங்கையின் பொருளாதாரக் கொள்கைகள் மற்றும் சீர்திருத்தங்களுக்குத் துணைபுரிவதற்கான வரவுசெலவுத் திட்ட ஆதரவொன்றாக விரிவாக்கப்பட்ட நிதிய வசதி ஏற்பாட்டிற்குப் பன்னாட்டு நாணய நிதியத்தின் நிறைவேற்றுச் சபை ஒப்புதலளித்தமையானது இலங்கையின் பதினேழாவது பன்னாட்டு நாணய நிதிய நிகழ்ச்சித்திட்டத்தின் தொடக்கத்தினைக் குறித்தது. இதற்கமைய, சிறப்பு எடுப்பனவு உரிமைகள் 508 மில்லியன் (ஏறத்தாழ ஐ.அ.டொலர் 670 மில்லியன்) கொண்ட மொத்த தொகையிலான பன்னாட்டு நாணய நிதியத்தின் விரிவாக்கப்பட்ட நிதிய வசதி ஏற்பாட்டின் முதலாவது மற்றும் இரண்டாவது தொகுதிகள் முறையே 2023 மார்ச் மற்றும் திசம்பர் ஆகிய மாதங்களில் பகிர்நளிக்கப்பட்டன. விரிவாக்கப்பட்ட நிதிய வசதி நிகழ்ச்சித்திட்டத்தில் குறித்துரைக்கப்பட்ட கணியம்சார் செயலாற்றப் பிரமாணம், தொடர்ச்சியான செயலாற்றப் பிரமாணம், நாணயக் கொள்கை ஆலோசனை விதிகள், குறியீட்டு இலக்குகள் மற்றும் அமைப்பியல்சார் அடிப்படை அளவுக்குறியீடுகள் என்பன தொடர்பில் விரிவாக்கப்பட்ட நிதிய வசதி ஏற்பாட்டின் கீழ் உள்ள முன்னேற்றத்தினைப் பன்னாட்டு நாணய நிதியம் மற்றும் தொடர்புடைய அதிகாரிகள் கிரமமாகக் கண்காணிக்கின்றனர். இலங்கை சார்பில் இந்த இலக்குகளை அடையப்பெறலானது அரசாங்கத்தினதும் இலங்கை மத்திய வங்கியினதும் பொறுப்பாகும். நிகழ்ச்சித்திட்டச் செயலாற்றத்தினைப்

பொறுத்தவரையில், சமூக செலவிடல் மீதான குறியீட்டு இலக்குகள் நீங்கலாக 2023 திசம்பர் இறுதிக்கான சகல கணியம்சார் செயலாற்றப் பிரமாணங்களும் குறியீட்டு இலக்குகளும் பூர்த்திசெய்யப்பட்டுள்ள வேளையில் 2024 பெப்புருவரி இறுதிக்கு முன்னர் அடையப்பட வேண்டிய அநேகமான அமைப்பியல்சார் அடிப்படை அளவுக்குறியீடுகள் பூர்த்திசெய்யப்பட்டுள்ளன அல்லது தாமதமாக நடைமுறைப்படுத்தப்பட்டுள்ளன. பன்னாட்டு நாணய நிதியத்தின் விரிவாக்கப்பட்ட நிதிய வசதி நிகழ்ச்சித்திட்டத்தின் இரண்டாவது மீளாய்வினை நிறைவுசெய்வதற்கான பொருளாதாரக் கொள்கைகள் தொடர்பிலான அலுவலர் மட்ட உடன்படிக்கையொன்று 2024 மார்ச் 21 அன்று எட்டப்பட்டது. பன்னாட்டு நாணய நிதியத்தின் நிறைவேற்றுச் சபையினால் மீளாய்வுக்கு ஒப்புதலளிக்கப்பட்டவுடன், நிதியிடலில் மேலும் சிறப்பு எடுப்பனவு உரிமைகள் 254 மில்லியன் தொகையொன்றிற்கான (ஏறத்தாழ ஐ.அ.டொலர் 337 மில்லியன்) அணுகலினை இலங்கை கொண்டுருக்கும்.

இலங்கையில் பேரண்டப்பொருளாதார உறுதிப்பாட்டினையும் பொதுப் படுகடனின் நீடித்துநிலைத்திருக்கும் தன்மையினையும் மீட்டெடுக்கும் பொருட்டு பல்வேறு முக்கிய தூண்களில் தங்கியிருக்கின்ற அனைத்தையுமுள்ளடக்கிய பொருளாதார சீர்திருத்த நிகழ்ச்சித்திட்டமொன்றாக பன்னாட்டு நாணய நிதியத்தின் விரிவாக்கப்பட்ட நிதிய வசதி ஏற்பாட்டினால் ஆதரவளிக்கப்பட்ட நிகழ்ச்சித்திட்டம் வடிவமைக்கப்பட்டுள்ளது. அரசிறையின் அடிப்படையிலமைந்த இறைத் திரட்சி, மிகவும் பாதிப்படையக்கூடியவர்களைப் பாதுகாப்பதற்கான வலுவானதொரு சமூக பாதுகாப்பு வலையமைப்பு, நாட்டிற்கான படுகடன் மறுசீரமைப்பு உபாயம், நீடித்து நிலைத்திருக்கக்கூடிய வகையில் பொதுப்படுகடனை மீட்டெடுக்கும் நோக்கிலமைந்த பெருமளவிலான செலாவணி வீத நெகிழ்ச்சித்தன்மையின் கீழ் விலை உறுதிப்பாட்டினை மீட்டெடுப்பதற்கும் பன்னாட்டு ஒதுக்குகளை மீள்கட்டியெழுப்புவதற்குமான பல்முனை கொண்டதோர் உபாயம், நிதியியல் உறுதிப்பாட்டினைப் பாதுகாப்பதற்கான கொள்கைகள், ஆளுகை மற்றும் ஊழலினால் பாதிக்கப்படக்கூடியதன்மை என்பவற்றினைத் தீர்ப்பதற்கான ஒருமுகப்படுத்தப்பட்ட சீர்திருத்தங்கள் மற்றும் வளர்ச்சியை மேம்படுத்தக்கூடிய பரந்தளவிலான கட்டமைப்புசார் சீர்திருத்தங்கள் என்பவற்றினை இத்தூண்கள் உள்ளடக்கியுள்ளன.

தற்போதைய பன்னாட்டு நாணய நிதியத்தின் விரிவாக்கப்பட்ட நிதிய வசதியினால் ஆதரவளிக்கப்பட்ட நிகழ்ச்சித்திட்டத்தின் முக்கிய இலக்குகள் மற்றும் கூறுகள் கீழே கலந்துரையாடப்பட்டுள்ளன.

### தேறிய பன்னாட்டு ஒதுக்குகள் இலக்கு

ஒதுக்குடன் தொடர்புடைய பொறுப்புக்களைத் தவிர்த்து மத்திய வங்கியினால் பேணப்படுகின்ற ஒதுக்கு மட்டத்தினை மதிப்பிடுவதற்கு விரிவாக்கப்பட்ட நிதிய வசதியின் கீழான கணியம்சார் செயலாற்றப் பிரமாணமொன்றாக தேறிய பன்னாட்டு ஒதுக்குகள் இலக்கு காணப்படுகின்றது. நிதியியல் கணக்கிற்கான உட்பாய்ச்சல்களின் தொடர்ச்சியான மிதமடைதல், பல்புடை கடன்வழங்குநர்களுக்கான வெளிநாட்டுப் படுகடன் பணிக் கொடுப்பனவுகள் மற்றும் முதன்மையாக, ஆண்டு காலப்பகுதியில் அத்தியாவசிய இறக்குமதிகளிற்காக மத்திய வங்கியின் மூலம் உள்நாட்டு வெளிநாட்டுச் செலாவணிச் சந்தைக்கு மேற்கொள்ளப்பட்ட தேறிய விற்பனைகள் என்பன காரணமாக மொத்த அலுவல்சார் ஒதுக்குகள் குறிப்பிடத்தக்களவு வீழ்ச்சியடைந்தமையினால் 2022 மற்றும் 2023இன் முற்பகுதியில் ஒதுக்குகள் குறைவடைந்த மட்டங்களில் தொடர்ந்தும் காணப்பட்டன. நிகழ்ச்சித்திட்டத்தின் தொடக்கத்தில், 2023 மாசுக இறுதியிலுள்ளவாறு, ஒதுக்குடன் தொடர்புடைய பொறுப்புக்கள் ஒதுக்குச் சொத்துக்களிலும் பார்க்க மிக உயர்ந்தளவில் காணப்பட்டதுடன் இதன் விளைவாக தேறிய பன்னாட்டு ஒதுக்குகள் பாரியளவிலான எதிர்மறையான மட்டங்களில் விளங்கின. மொத்த அலுவல்சார் ஒதுக்குச் சொத்துக்களின் அதிகரிப்பு பொறுப்புக்களை விஞ்சிக் காணப்படுவதனை நிச்சயப்படுத்துவதுடன் அதன்மூலம் மொத்த அலுவல்சார் ஒதுக்குகளை நேர்க்கணிய மட்டங்களில் பேணுவதானது விரிவாக்கப்பட்ட நிதிய வசதி ஏற்பாட்டின் கீழ் தேறிய பன்னாட்டு ஒதுக்கு இலக்கினை அடைவதன் முதன்மை நோக்கமாகக் காணப்படுகின்றது. விரிவாக்கப்பட்ட நிதிய வசதி நிகழ்ச்சித்திட்டத்தின் இதுவரையான காலப்பகுதியில், உள்நாட்டு வெளிநாட்டுச் செலாவணிச் சந்தையிலிருந்து தேறிய அடிப்படையொன்றில் வெளிநாட்டுச் செலாவணியினைக் கொள்வனவு செய்வதன் மூலம் மத்திய வங்கி ஒதுக்குகளைத் தொடர்ந்து கட்டியெழுப்பியது. இதன் விளைவாக, மொத்த அலுவல்சார் ஒதுக்கு மட்டமும் 2022 இறுதியிலுள்ளவாறு ஐ.அ.டொலர் 1.9 பில்லியனிலிருந்து 2023 இறுதியளவில் ஏறத்தாழ ஐ.அ.டொலர் 4.4 பில்லியனிற்கும் 2024 மாசுக இறுதியளவில் ஏறத்தாழ ஐ.அ.டொலர் 5.0 பில்லியனிற்கும் குறிப்பிடத்தக்க அதிகரிப்பொன்றினைப் பதிவுசெய்தது.

மத்திய வங்கியின் அரசிற்கான தேறிய கொடுகடன் இலக்கு வரலாற்று ரீதியாக, அடுத்தடுத்து வந்த அரசாங்கங்கள் மத்திய வங்கியிடமிருந்தான நாணய நிதியிடலை நாடியுள்ளமையானது 2022இல் பணவீக்கம் குறிப்பிடத்தக்களவிலான உயர் மட்டங்களிற்கு உயர்வடைந்தமைக்கான முக்கிய காரணிகளில் ஒன்றாகக் காணப்பட்டது. மத்திய வங்கியின் அரசிற்கான தேறிய கொடுகடனானது மத்திய அரசாங்கத்தின் மீதான மத்திய வங்கியின் கோரல்கள் மற்றும் மத்திய வங்கியில் மத்திய அரசாங்கத்தினால் ரூபாவில் மேற்கொள்ளப்பட்ட வைப்புக்கள் என்பவற்றிற்கிடையிலான வேறுபாடாக அளவிடப்படுகின்றது. பன்னாட்டு நாணய நிதிய நிகழ்ச்சித்திட்டத்திற்கு முன்னர், வெளிநாட்டு நிதியிடல் தெரிவுகளின்மை மற்றும் வரையறுக்கப்பட்ட உள்நாட்டு நிதியிடல் தெரிவுகள் மீதான அரசாங்கத்தின் விஞ்சியளவிலான தங்கியிருக்கும் தன்மை என்பன காரணமாக அரசாங்கத்தின் வரவுசெலவுத் திட்டப் பற்றாக்குறையின் நாணய நிதியிடலில் கிரமமாக ஈடுபட வேண்டிய கட்டாயம் மத்திய வங்கிக்கு ஏற்பட்டது. அரசாங்கம் மத்திய வங்கியிடமிருந்து நாணய நிதியிடலைப் பெற்றுக்கொள்வதனை இயலச் செய்யும் ஏதேனும் வழிகளி்ருப்பின் அதனைத் தடுப்பது பன்னாட்டு நாணய நிதிய நிகழ்ச்சித்திட்டத்தின் முக்கிய நோக்கங்களில் ஒன்றாகவுள்ளதுடன் இது 2023ஆம் ஆண்டின் 16ஆம் இலக்க மத்திய வங்கிச் சட்டத்தின் சட்டவாக்கத்தினூடாக அடையப்பட்டதொன்றாகவுள்ளது. புதிய நாணய நிதியிடலின்மை மற்றும் மத்திய வங்கியின் அரச பிணையங்களின் தற்போதைய கையிருப்புக்களின் படிப்படியான குறைப்பின்மை என்பவற்றுடன் பன்னாட்டு நாணய நிதியத்தினால் நிர்ணயிக்கப்பட்ட 2023 திசம்பர் இறுதியிலான அரசிற்கான தேறிய கொடுகடன் இலக்கும் அடையப்பட்டது.

### நாணயக் கொள்கை ஆலோசனை விதிகள்

இலங்கையின் பணவீக்கம் 2022இல் வரலாற்று ரீதியில் உயர்ந்தளவிலான மட்டங்களிற்கு அதிகரித்தது. உள்நாட்டு விலை உறுதிப்பாட்டினைப் பேணுகின்ற அதன் குறிக்கோளுடன் இசைந்து செல்லும் விதத்தில் பணவீக்கத்தின் இலக்கிடப்பட்ட மட்டத்தினை இலங்கை அடைவதனை நிச்சயப்படுத்தும் பொருட்டு பணவீக்கத்தில் ஏற்படுகின்ற அபிவிருத்திகளை உன்னிப்பாகக் கண்காணிப்பதற்கு நாணயக் கொள்கை ஆலோசனை விதிகள் நிர்ணயிக்கப்பட்டுள்ளன. இது காலாண்டுப் பணவீக்கத்தினை முன்கூட்டித் தீர்மானிக்கப்பட்ட

இலக்குத் திகதிகளில் கண்காணிக்கின்றது. இதற்கமைய, பன்னாட்டு நாணய நிதிய அலுவலர் அறிக்கையின் தொழில்நுட்ப புரிந்துணர்வு விஞ்ஞானத்தில் குறித்துரைக்கப்பட்ட முறைக்கமைய, கொடும்பு நுகர்வோர் விலைச் சுட்டெண்ணின் (2021=100) அடிப்படையில் கணக்கிடப்படுகின்ற காலாண்டு சராசரி ஆண்டிற்கு ஆண்டு பணவீக்கம் 2023 திசம்பரளவில் 3.0 சதவீதமாக விளங்கியது. ஆதலால், 2023 திசம்பரளவில் அடையப்பட்ட பணவீக்கமானது 2.0-3.5 சதவீதம் கொண்ட நாணயக் கொள்கை ஆலோசனை விதிகளின் தாழ்ந்தளவிலான வெளியக வீச்சினுள் காணப்பட்டது.

### ஆரம்ப மீதி இலக்கு, அரசிறை மற்றும் திரண்ட வரவுசெலவுத் திட்ட மீதி

இலங்கையின் மத்திய அரசாங்க அரசிறைச் சேகரிப்பானது உலகிலேயே மிகத் தாழ்ந்தளவிலானதொன்றாக இருக்குமென அடையாளப்படுத்தப்பட்டு, வரலாற்று ரீதியாக குறிப்பிடத்தக்களவிலான ஆரம்ப மீதிப் பற்றாக்குறைகளுக்கு வழிவகுத்துள்ளது. அரசிறையின் அடிப்படையிலமைந்த இறைத் திரட்சி வழிமுறைகளை நடைமுறைப்படுத்துமாறும் சமூகப் பாதுகாப்பு வலையமைப்புகள், இறை நிறுவனங்கள் மற்றும் வினைத்திறனை மேம்படுத்துவதனையும் அரசு திறைசேரி மீதான சுமையினைக் குறைப்பதனையும் நோக்காகக் கொண்ட அரசிற்குச் சொந்தமான தொழில் முயற்சிகள் என்பவற்றிற்கான சீர்திருத்தங்களை அறிமுகப்படுத்துமாறும் பன்னாட்டு நாணய நிதியத்தின் விரிவாக்கப்பட்ட நிதிய வசதி நிகழ்ச்சித்திட்டம் இலங்கையைத் தேவைப்படுத்துகின்றது. கண்டிப்பான இறைத் திரட்சி முயற்சிகளினால் ஆதரவளிக்கப்பட்டு, 2023இற்கான ஆரம்ப மிகையொன்றினை அரசாங்கம் எய்தியதுடன் இது 2023இற்கான பன்னாட்டு நாணய நிதியத்தின் விரிவாக்கப்பட்ட நிதிய வசதியின் கீழ் நிர்ணயிக்கப்பட்டுள்ள முதன்மைப் பற்றாக்குறை இலக்கிலும் பார்க்க விஞ்சியளவிலானதாயுள்ளது. அதேவேளை, அரசு செலவினத்தில் ஏற்பட்ட அதிகரிப்பொன்றிற்கு மத்தியில் அரசிறையில் ஏற்பட்ட குறிப்பிடத்தக்க அதிகரிப்பின் விளைவொன்றாக 2023இற்கான திரண்ட வரவுசெலவுத் திட்டப் பற்றாக்குறை மேம்பட்டது.

மேலும், மத்திய அரசாங்கத்தின் வரி அரசிறையானது பன்னாட்டு நாணய நிதியத்தின் விரிவாக்கப்பட்ட நிதிய வசதி நிகழ்ச்சித்திட்டத்தின் கீழ் குறியீட்டு இலக்கொன்றாகக் குறித்துரைக்கப்பட்டுள்ளது. பன்னாட்டு நாணய நிதியத்தின் அண்மையில் முடிவடைந்த

நிகழ்ச்சித்திட்ட மீளாய்வு விஜயத்தின் போது வரி அரசிறைச் சேகரிப்பில் ஏற்பட்டுள்ள குறிப்பிடத்தக்க முன்னேற்றமானது பாராட்டப்பட்டது.

### தொடர்ச்சியான செயலாற்றப் பிரமாணம் மற்றும் குறியீட்டு இலக்குகள்

பன்னாட்டு நாணய நிதியத்தின் விரிவாக்கப்பட்ட நிதிய வசதி நிகழ்ச்சித்திட்டம் இரண்டு தொடர்ச்சியான செயலாற்றப் பிரமாணங்களையும் குறித்துரைத்துள்ளது. (i) நிதியல்லாப் பொதுத்துறை மற்றும் மத்திய வங்கி என்பவற்றினால் புதிய வெளிநாட்டுக் கொடுப்பனவு நிலுவைகள் ஒன்றுதிரட்டப்படாமை மற்றும் (ii) மத்திய வங்கியின் மூலம் முதலாந்தரசு சந்தையிலிருந்து அரசு பிணையங்களின் மேலதிக கொள்வனவுகளின்மை ஆகிய இரண்டினையும் இவை உள்ளடக்கின்றன. இத்தொடர்ச்சியான செயலாற்றப் பிரமாணங்கள் நிகழ்ச்சித்திட்டத்தின் இதுவரையான காலப்பகுதியில் இலங்கை அதிகாரிகளினால் பூர்த்திசெய்யப்பட்டுள்ளன. மேலும், மத்திய அரசாங்கத்தின் வரி அரசிறை, மத்திய அரசாங்கத்தின் மூலமான சமூக செலவீடல், எரிபொருள் மற்றும் மின்சாரத்திற்கான வர்த்தகமல்லாக் கடப்பாட்டுச் செலவு மற்றும் திறைசேரி உத்தரவாதங்கள் என்பவற்றுடன் தொடர்புடைய குறித்துரைக்கப்பட்ட குறியீட்டு இலக்குகளையும் நிகழ்ச்சித்திட்டம் கொண்டுள்ளது. மத்திய அரசாங்கத்தின் மூலமான சமூக செலவீடல் நீங்கலாக நிகழ்ச்சித்திட்டத்தின் கீழான சகல குறியீட்டு இலக்குகளும் 2023 திசம்பர் இறுதியளவில் பூர்த்திசெய்யப்பட்டுள்ளன.

### மறுசீரமைப்பின் முன்னேற்றம்

பன்னாட்டு நாணய நிதியத்தின் விரிவாக்கப்பட்ட நிதிய வசதி ஏற்பாட்டின் மூலம் எதிர்பார்க்கப்படுகின்றவாறு படுகடன் பாதையை நீடித்துநிலைத்திருக்கக்கூடிய பாதையொன்றிற்குக் கீழ் நோக்கிக் கொண்டு வருகின்ற நோக்குடன் வெளிநாட்டுப் படுகடன் மீதான நிவாரணத்தைப் பேச்சுவார்த்தை செய்யும் பொருட்டு அரசாங்கம் வெளிநாட்டுக் கடன்வழங்குநர்களுடன் ஈடுபட்டு வருகின்றது. வெளிநாட்டுப் படுகடன் மறுசீரமைப்புச் செயல்முறையில் குறிப்பிடத்தக்க முன்னேற்றமொன்று காணப்படுகின்றது. 2023 நவம்பரில், அதிகாரிகளுக்கும் அலுவல்சார் கடன்வழங்குநர்கள் குழுவிருமிடையிலான கோட்பாட்டு ரீதியான உடன்படிக்கையொன்று எட்டப்பட்டதுடன் இலங்கை மீதான அதன் கோரல்களை மறுசீரமைக்கும் பொருட்டு சீன

ஏற்றுமதி இறக்குமதி வங்கிக்கும் இலங்கைக்குமிடையிலான பூர்வாங்க உடன்படிக்கையொன்றும் எட்டப்பட்டது. தற்போது, நிகழ்ச்சித்திட்ட பிரமாணங்களுடன் இசைந்து செல்கின்றதும் ஒப்பிடத்தக்கதொரு முறையிலுமான படுகடன் உடன்படிக்கைகளை அடையும் பொருட்டு அலுவலர் கடன்வழங்குநர்கள் குழு மற்றும் சீன ஏற்றுமதி இறக்குமதி வங்கி என்பவற்றுடன் இலங்கை நெருக்கமாக ஈடுபட்டு வருகின்றது. அதேவேளை, படுகடன் கையாளல் குறித்து விரைவில் இணக்கப்பாடொன்றினை எட்டும் நோக்குடன் தொடர்ச்சியான கலந்துரையாடல்கள் மற்றும் தகவல் பகிர்வுகள் என்பவற்றினூடாக நல்லெண்ணத்தில் வெளிநாட்டு வர்த்தகக் கடன்வழங்குநர்களுடன் இலங்கை நெருக்கமாக ஈடுபட்டு வருகின்றது.

மேலும், 2023 யூலையில் அரசாங்கம் அதன் உள்நாட்டுப் படுகடன் மேம்படுத்துகை நிகழ்ச்சித்திட்டத்தினை ஆரம்பித்ததுடன் அதன் முக்கிய அம்சங்கள் 2023 செப்டெம்பரில் நிறைவுசெய்யப்பட்டன. ஆரம்பிக்கப்பட்ட படுகடன் பரிவர்த்தனைகள் அரசிற்குக் குறிப்பிடத்தக்களவிடான திரவத்தன்மை நிவாரணத்தை வழங்கிய வேளையில் அரசாங்கத்தின் எதிர்கால ஆண்டு ரீதியான மொத்த நிதியிடல் தேவைப்பாடுகள் நீடித்துநிலைத்திருக்கக்கூடிய மட்டங்களிற்குக் குறைவதற்குப் பங்களித்து உந்துதலளித்தன.

**முக்கிய அமைப்பியல்சார் அடிப்படை அளவுக்குறியீடுகள்**

இறை, அரசிற்குச் சொந்தமான தொழில் முயற்சிகள் மற்றும் சமூகப் பாதுகாப்பு வலையமைப்புச் சீர்திருத்தங்கள், நிதியியல் துறை மற்றும் ஆளுகை போன்ற பகுதிகளில் உள்ள முக்கிய அமைப்பியல்சார் அடிப்படை அளவுக் குறியீடுகளைத் தற்போது முன்னெடுக்கப்படுகின்ற பன்னாட்டு நாணய நிதியத்தின் விரிவாக்கப்பட்ட நிதிய வசதி நிகழ்ச்சித்திட்டம் உள்ளடக்கின்றது. இம்முக்கிய அமைப்பியல்சார் அடிப்படை அளவுக்குறியீடுகளை அடைவதனைப் பொறுத்தவரையில் இதுவரையான காலப்பகுதியில் குறிப்பிடத்தக்களவிலானதொரு முன்னேற்றம் காணப்பட்டுள்ளது. மத்திய வங்கிச் சட்டத்தின் சட்டவாக்கம், அரசிற்குச் சொந்தமான இரண்டு பாரியளவிலான வங்கிகள் மற்றும் மூன்று பாரியளவிலான தனியார் துறை வங்கிகள் என்பவற்றிற்கான வங்கிகளை அடையாளம் காண்கின்ற செய்முறையின் சொத்துத் தர மீளாய்வுக் கூறின் நிறைவு மற்றும் வங்கித்தொழில் முறைமையின் மூலதன

மற்றும் வெளிநாட்டுச் செலாவணித் திரவத்தன்மைப் பற்றாக்குறைகளைத் தீர்ப்பதற்கான வழிகாட்டலொன்றினை உருவாக்குதல் என்பவற்றினை மத்திய வங்கிக்குப் பொருந்தக்கூடிய பூரணப்படுத்தப்பட்டுள்ள முக்கிய அமைப்பியல்சார் அடிப்படை அளவுக்குறியீடுகள் உள்ளடக்கின்றன. மேலும், வங்கித்தொழில் சட்டத்திற்கான திருத்தங்களிற்கு பாராளுமன்ற ஒப்புதல் தாமதமாகவேனும் பெற்றுக்கொள்ளப்பட்டது. அரசிற்குச் சொந்தமான வியாபாரத் தொழில் முயற்சிகளின் சீர்திருத்தங்களைப் பொறுத்தவரையில், ஏனையவற்றிற்கிடையில், செலவைப் பிரதிபலிக்கக்கூடிய எளிப்பொருள் விலையிடலை நிர்ணயித்தல் மற்றும் மாதாந்த சூத்திரத்தினை அடிப்படையாகக் கொண்ட சீராக்கங்களுடனான மின்சாரத் தீர்வை அட்டவணைகள் என்பன பூர்த்திசெய்யப்பட்ட முக்கியமான அமைப்பியல்சார் அடிப்படை அளவுக்குறியீடுகளாகக் காணப்படுகின்றன. இலங்கை மின்சார சபை மற்றும் இலங்கை பெற்றோலியக் கூட்டுத்தாபனம் போன்ற நீண்டகாலமாக நடட்டதை ஏற்படுத்துகின்ற நிறுவனங்களின் மேம்பட்ட இலாபத்தன்மையுடன் இம்முயற்சிகள் வெற்றிகரமான பெறுபேறுகளை ஏற்கனவே காட்டியுள்ளன. 2024 ஒதுக்கீட்டுச் சட்டத்தின் பாராளுமன்ற ஒப்புதல், அரச உத்தரவாதங்கள் மீதான வரையறையில் மொ.உ.உற்பத்தியின் 7.5 சதவீதத்திற்கான குறைவொன்றுடன் அமைச்சரவை ஒப்புதலைப் பெற்றுக்கொள்ளல், பெறுமதி கூட்டப்பட்ட வரி மீளளிப்பு முறைமையொன்றினைக் கட்டியெழுப்புவதற்கும் எளிமையாக்கப்பட்ட பெறுமதி கூட்டப்பட்ட வரியின் முழுமையான நீக்குதலொன்றினை அடைவதற்குமான உபாயமொன்றிற்கு அமைச்சரவை ஒப்புதலைப் பெற்றுக்கொள்ளல் மற்றும் வரி இணங்குவிப்பிற்கான முக்கிய செயலாற்றக் குறிகாட்டிகளை அறிமுகப்படுத்தல் என்பன இதுவரையான காலப்பகுதியில் பூர்த்திசெய்யப்பட்டுள்ள இறைத் துறையுடன் தொடர்புடைய சில முக்கிய அமைப்பியல்சார் அடிப்படை அளவுக்குறியீடுகளாகக் காணப்படுகின்றன.

**ஆளுகை**

இலங்கையில் நீடித்துநிலைத்திருக்கக்கூடிய மற்றும் அனைத்தையுமுள்ளடக்கிய பொருளாதார மீட்சியை நிச்சயப்படுத்தும் பொருட்டு ஊழலினால் பாதிக்கப்படக்கூடியதன்மையினை நிவர்த்தி செய்வதானது மிகவும் முக்கியமானதொன்றாகும். நிகழ்ச்சித்திட்டத்தின் முக்கிய மையத் தூணொன்றாக ஆளுகை மற்றும் ஊழலிற்கெதிரான சீர்திருத்தங்களை முன்னெடுப்பதற்கு

1

இலங்கை தொடர்ந்தும் அர்ப்பணிப்புடனுள்ளது. இவ்வகையில், 2023 செத்தெம்பரில் ஆளுகையினைக் கண்டறிகின்ற அறிக்கையினை இலங்கை வெளியிட்டு, பன்னாட்டு நாணய நிதியத்தின் ஆளுகையினைக் கண்டறிகின்ற செயற்பாட்டினை மேற்கொண்ட முதலாவது ஆசிய நாடாக இலங்கையைத் தடம்பதிக்கச் செய்துள்ளது. மேலும், ஆளுகையினைக் கண்டறிகின்ற அறிக்கையின் முக்கிய பரிந்துரைகளை நடைமுறைப்படுத்தும் பொருட்டு நடவடிக்கைத் திட்டமொன்றினை இலங்கை அண்மையில் வெளியிட்டதுடன் இது அண்மைய

மீளாய்வின் போது பன்னாட்டு நாணய நிதியத்தினால் பாராட்டப்பட்டது. ஊழல் இடர்நேர்வுகளை நிவர்த்தி செய்தல், பொருளாதார நம்பிக்கையை மீள்கட்டியெழுப்புதல் மற்றும் வளர்ச்சியை மேலும் வலுவானதாகவும் அனைத்தையுமுள்ளடக்கியதாகவும் மாற்றுதல் போன்றவற்றினை மேற்கொள்ளும் பொருட்டு இச்சீர்திருத்தங்களை நடைமுறைப்படுத்துவதற்கான தொடர்ச்சியான முயற்சிகளிற்கான அவசியத்தினை பன்னாட்டு நாணய நிதியம் வலியுறுத்தியுள்ளது.